

ဗဟိုဝန်ထမ်းတက္ကသိုလ် (အောက်မြန်မာပြည်) အရာထမ်းလောင်း အခြေခံ (အထူး) သင်တန်း
အမှတ်စဉ် (၁၀) သင်တန်းဖွင့်ပွဲ အခမ်းအနားတွင် ကျန်းမာရေးနှင့်အားကစားဝန်ကြီးဌာန
ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့် မိန့်ခွန်းကောက်နုတ်ချက်

ဗဟိုဝန်ထမ်းတက္ကသိုလ် (အောက်မြန်မာပြည်)၊ ရတနာသိင်္ဃီခန်းမ

(၂၀၁၉) ခုနှစ်၊ ဇူလိုင်လ (၂၉) ရက်

- ယခုအခမ်းအနားသို့ ကြွရောက်လာကြသည့် ကျန်းမာရေးနှင့်အားကစားဝန်ကြီးဌာန၊ အမြဲတမ်းအတွင်းဝန်၊ ညွှန်ကြားရေးမှူးချုပ် (ပြည်သူ့ကျန်းမာရေးနှင့်ကုသရေးဦးစီးဌာန)၊ ညွှန်ကြားရေးမှူးချုပ် (အစားအသောက်နှင့်ဆေးဝါးကွပ်ကဲရေးဦးစီးဌာန)၊ ညွှန်ကြားရေးမှူးချုပ် (ဆေးသုတေသနဦးစီးဌာန)၊ ပါမောက္ခချုပ် ဆေးတက္ကသိုလ် (၂) ရန်ကုန်၊ ပါမောက္ခချုပ် ဗဟိုဝန်ထမ်းတက္ကသိုလ် (အောက်မြန်မာပြည်)၊ ဆေးရုံအုပ်ကြီး/ပါမောက္ခချုပ် ရန်ကုန်ပြည်သူ့ဆေးရုံ၊ ရန်ကုန်တိုင်းဒေသကြီး ပြည်သူ့ကျန်းမာရေးနှင့် ကုသရေးဦးစီးဌာနမှူး၊ ဗဟိုဝန်ထမ်းတက္ကသိုလ် (အောက်မြန်မာပြည်) မှ ဒုတိယပါမောက္ခချုပ်များ၊ တက္ကသိုလ်သင်ကြားရေး၊ စီမံဌာနများမှ ပါမောက္ခ၊ ဆရာ၊ ဆရာမများနှင့် တာဝန်ရှိပုဂ္ဂိုလ်များ၊ အရာထမ်းလောင်းဆရာဝန်များအားလုံးကို မင်္ဂလာပါဟု နှုတ်ခွန်းဆက်သပါကြောင်း၊
- ဝန်ကြီးဌာနတွင် မိမိတို့၏ လုပ်ဖော်ကိုင်ဖက်များဖြစ်လာပြီး အနာဂတ်တွင် ဝန်ကြီးဌာနနှင့် ဆေးပညာလောကကို ဦးဆောင်သူ ဆေးပညာရှင်ကြီးများဖြစ်လာမည့် အရာထမ်းလောင်းဆရာဝန်များသည် ပြည်သူများကို ကျန်းမာရေးစောင့်ရှောက်မှုများ ပေးအပ်ရာတွင် လိုအပ်လျက်ရှိသော ဝန်ထမ်းဆရာဝန်များအဖြစ် ယခုကဲ့သို့ ဝင်ရောက်လာခြင်းကို ကြိုဆိုပါကြောင်း၊
- ဝန်ကြီးဌာနအနေဖြင့် ပြည်သူများအတွက် ကျန်းမာရေးစောင့်ရှောက်မှုပေးအပ်ရန် လိုအပ်ချက်များကို အတတ်နိုင်ဆုံး ဖြည့်ဆည်းပေးနေသကဲ့သို့ ဝန်ကြီးဌာနရှိ ဝန်ထမ်းများ၏ လိုအပ်ချက်များကို ဖြည့်ဆည်းပေးနိုင်ရန်အတွက်လည်း အတတ်နိုင်ဆုံး ဆောင်ရွက်နေပါကြောင်း၊
- ယခု (၈) ပတ်တာကာလ သင်တန်းတွင် အရာရှိများအတွက်လိုအပ်မည့် ရုံးလုပ်ငန်း၊ ဘဏ္ဍာရေး၊ စီမံခန့်ခွဲမှု၊ အုပ်ချုပ်မှု စသည့် အကြောင်းအရာများနှင့် ဝန်ကြီးဌာနတွင် အဓိကလုပ်ဆောင်နေသော လုပ်ငန်းအကြောင်းအရာများကိုပါ ပို့ချသွားမည်ဖြစ်သဖြင့် အလေးအနက်ထားကာ ကြိုးစားမှတ်သားကြစေလိုပါကြောင်း၊ သင်တန်းပြီးမြောက်သည့်အခါ သင်တန်းဆင်း လက်မှတ်နှင့် ပြန်တမ်းဝင်အရာရှိ ဆရာဝန်ခန့်အပ်လွှာကို ပေးအပ်သွားမည်ဖြစ်ပါကြောင်း၊
- မိမိကိုယ်တိုင်လည်း (၁၉၇၆) ခုနှစ်တွင် ယခုကဲ့သို့သော သင်တန်းမျိုးကို (၄) လတာကာလခန့် ကို ဇေယျ (၃၀) ၌ တက်ရောက်ခဲ့ပါကြောင်း၊
- မိမိအနေဖြင့် ယခုကဲ့သို့သော သင်တန်းမျိုးတွင် အဖွင့်မိန့်ခွန်း ပြောကြားခွင့်ရသည်မှာ ဒုတိယအကြိမ်မြောက် ဖြစ်ပါကြောင်း၊

- ဗဟိုဝန်ထမ်းတက္ကသိုလ် (အောက်မြန်မာပြည်) တွင် အရာထမ်းလောင်းဆရာဝန် (၄၁၄) ဦးနှင့် ဗဟိုဝန်ထမ်းတက္ကသိုလ် (အထက်မြန်မာပြည်) တွင် အရာထမ်းလောင်းဆရာဝန် (၃၀၉) ဦး တက်ရောက်နေသည်ကို သိရှိရပါကြောင်း၊
- ယခုသင်တန်းတက်ရောက်နေသူ အရာထမ်းလောင်းဆရာဝန်များသည် နောင်တစ်ချိန်တွင် ဝန်ကြီးဌာနနှင့် ဆေးပညာလောကကို ဦးဆောင်မည့် ပြည်ထောင်စုဝန်ကြီး၊ ဒုတိယဝန်ကြီး၊ အမြဲတမ်းအတွင်းဝန်၊ ညွှန်ကြားရေးမှူးချုပ်၊ ပါမောက္ခချုပ်၊ ပါမောက္ခ/ဌာနမှူး၊ အထူးကု ဆရာဝန်ကြီး စသည်ဖြင့် ဖြစ်လာနိုင်ပါကြောင်း၊
- သင်တန်းပြီးမြောက်သည့်အခါ တိုင်းဒေသကြီး/ ပြည်နယ် အသီးသီးရှိ အထူးကုဆရာဝန်ကြီးများ တာဝန်ထမ်းဆောင်လျက်ရှိသော ဆေးရုံကြီးများတွင် အရာထမ်းဆရာဝန်များ၏ ဆန္ဒပြု လျှောက်ထားသည့်နေရာများ ရရှိစေရန် အတတ်နိုင်ဆုံး စီစဉ်ကာ တာဝန်ချထားပေးသွားမည် ဖြစ်ပါကြောင်း၊
- ထိုသို့ တာဝန်ချထားပေးမည့် အစီအစဉ်များ၊ ဝန်ကြီးဌာနရှိ ဦးစီးဌာနအသီးသီးမှ ဆောင်ရွက် လျက်ရှိသော လုပ်ငန်းများနှင့်ပတ်သက်၍ ဝန်ကြီးဌာနမှ တာဝန်ရှိသူများက သင်တန်းကာလ အတွင်း လာရောက်ရှင်းလင်း ပြောကြားသွားမည်ဖြစ်ပါကြောင်း၊ သစ်လွင်ဆရာဝန်များအတွက် ကျန်းမာရေးနှင့်အားကစားဝန်ကြီးဌာန၌ လုပ်ကိုင်ခြင်းဖြင့် ရရှိနိုင်မည့် အခွင့်အလမ်းများ အကြောင်း အနည်းငယ်ပြောကြား လိုပါကြောင်း၊
- ပြည်သူများအား ကျန်းမာရေးစောင့်ရှောက်မှုပေးအပ်ရန် လုပ်ငန်းလိုအပ်ချက်များ ရှိနေသော ဆေးရုံကြီးများတွင် တာဝန်ထမ်းဆောင်မှုကာလ (၂) နှစ် ပြည့်မြောက်သည့်အခါ ဝန်ကြီးဌာနရှိ ပြည်သူ့ကျန်းမာရေးဦးစီးဌာန၊ ကျန်းမာရေးလူ့စွမ်းအားအရင်းအမြစ်ဦးစီးဌာန၊ ဆေးသုတေသန ဦးစီးဌာန၊ တိုင်းရင်းဆေးပညာဦးစီးဌာန၊ အစားအသောက်နှင့် ဆေးဝါးကွပ်ကဲရေးဦးစီးဌာနနှင့် အားကစားနှင့် ကာယပညာဦးစီးဌာနတို့သို့လည်း ပြောင်းရွှေ့တာဝန် ထမ်းဆောင်နိုင်မည်ဖြစ် ပါကြောင်း၊
- ဝန်ထမ်းဆရာဝန်များအဖြစ် ဆေးရုံကြီးများတွင် တာဝန်ထမ်းဆောင်ကာ အထူးကုဆရာဝန်၊ အထူးကုဆရာဝန်ကြီးများအဖြစ်လည်းကောင်း၊ လက်ထောက် ကထိက၊ ကထိက၊ တွဲဖက် ပါမောက္ခ၊ ပါမောက္ခ၊ ပါမောက္ခ/ ဌာနမှူး၊ ပါမောက္ခချုပ်များ အထိလည်းကောင်း၊ လက်ထောက် ညွှန်ကြားရေးမှူး၊ ဒုတိယညွှန်ကြားရေးမှူး၊ ညွှန်ကြားရေးမှူး၊ ဒုတိယညွှန်ကြားရေးမှူးချုပ်၊ ညွှန်ကြားရေးမှူးချုပ် စသည်ဖြင့် နောင်တွင် ရာထူးအခွင့်အလမ်း များ ရရှိနိုင်မည်ဖြစ်ပါကြောင်း၊
- ဝန်ထမ်းဆရာဝန်များအဖြစ် ဝန်ကြီးဌာန၏ ကျရာတာဝန်များကို ဝိုင်းဝန်းထမ်းဆောင်ရာ၌ လုပ်ငန်းခွင်တွင် အဆင်ပြေစိတ်ချမ်းမြေ့စွာ တာဝန်ထမ်းဆောင်နိုင်စေရေး၊ ဘဝတက်လမ်း အခွင့်အလမ်းများနှင့် ရာထူးအခွင့်အလမ်းများ တိုးတက်ရရှိစေရေး၊ လုပ်ငန်းစွမ်းဆောင်ရည်များ မြှင့်မားစေရေးအတွက် အစီအစဉ်များချမှတ် အလေးထားဆောင်ရွက်လျက်ရှိပါကြောင်း၊

- ဆေးပညာရှင် ဆရာဝန်များအနေဖြင့် အမြဲမပြတ် ပြောင်းလဲတိုးတက်နေသော ဆေးပညာရပ်များကို စဉ်ဆက်မပြတ် လေ့လာသင်ယူကြရန် တိုက်တွန်းလိုပါကြောင်းနှင့် ရည်မှန်းသည့် ဆေးပညာဘွဲ့လွန်ပညာရပ် သင်တန်းများ ဆည်းပူးတက်ရောက်ကြစေလိုပါကြောင်း၊
- ဝန်ကြီးဌာနရှိ ဆေးတက္ကသိုလ် အသီးသီးမှ (၂၀၁၆) ခုနှစ်မှ ယခုအထိ ဆေးလက်တွေ့ပညာ (clinical) ဘာသာရပ် (၃၂) မျိုးမှ ဆေးပညာမဟာသိပ္ပံဘွဲ့ရ (၉၆၃) ဦး၊ မွေးထုတ် ပေးနိုင်ခဲ့ပြီး ယခုလက်ရှိတွင် ဆေးလက်တွေ့ပညာဘာသာရပ် (၃၂) မျိုးမှ ဆေးပညာမဟာသိပ္ပံ ပထမနှစ်၊ ဒုတိယနှစ်နှင့် တတိယနှစ် သင်တန်းများတွင် (၂,၅၁၇) ဦး၊ ဆေးလက်တွေ့အခြေခံပညာရပ် (၈) မျိုး၏ ပါရဂူဘွဲ့သင်တန်းများတွင် (၁၀၂) ဦးနှင့် ဆေးလက်တွေ့ပညာရပ် (၃၅) မျိုး၏ ပါရဂူဘွဲ့သင်တန်းများတွင် (၅၃၄) ဦးအား လေ့ကျင့်သင်ကြားပေးလျက် ရှိပါကြောင်း၊
- ဝန်ထမ်းဆရာဝန်များအတွက် (၂၀၂၀)ခုနှစ် ပညာသင်နှစ်အတွက် ဘွဲ့လွန်ဒီပလိုမာသင်တန်း (၇) မျိုး၊ မဟာသိပ္ပံ သင်တန်း (၃၀) မျိုး၊ ဆေးလက်တွေ့အခြေခံပါရဂူသင်တန်း (၆) မျိုး၊ ဆေးလက်တွေ့ ပါရဂူသင်တန်း (၄၁)၊ စုစုပေါင်း (၈၄) မျိုးတို့အတွက် ရွေးချယ်ခေါ်ယူ လေ့ကျင့်သင်ကြားပေးသွားမည်ဖြစ်ပါကြောင်း၊ အရာထမ်းလောင်း ဆရာဝန်များအနေဖြင့် မိမိတို့တိုင်းပြည်၏ ဆေးပညာလောကကို ရှေ့ဆက်ပြီး ထူထောင်ရမည်ဖြစ်ပါကြောင်း၊ အခြားနိုင်ငံမှ လာရောက်ထူထောင်ပေးမည်မဟုတ်ဘဲ မိမိတို့ ဆေးပညာလောက ဂုဏ်ရောင်တင့်စေရန်မှာ ယခုသင်တန်းတက်ရောက်နေသူ အရာထမ်းလောင်းဆရာဝန်များ၏ လက်ဝယ်တွင်ရှိပါကြောင်း၊ လုပ်ငန်းခွင်တွင် အလုပ်လုပ်သည့်အခါ အနစ်နာခံစရာများရှိသကဲ့သို့ အခွင့်အရေးများလည်း များစွာရှိသည်ကို ပြောကြားလိုပါကြောင်း၊
- ဝန်ကြီးဌာနအနေဖြင့် ဝန်ထမ်းများ အင်တာနက် (online) မှ တစ်ဆင့် နိုင်ငံတကာမှ ပညာတော်သင်များ လျှောက်ထားခြင်းကိုလည်း ခွင့်ပြုစေလွှတ်လျက်ရှိပါကြောင်း၊
- အမေရိကန်နိုင်ငံ အပါအဝင် ဆေးပညာဖွံ့ဖြိုးတိုးတက်သော နိုင်ငံများတွင် ဆရာဝန်များနှင့် အထူးကုဆရာဝန်များအနေဖြင့် သက်ဆိုင်ရာနိုင်ငံ၏ ကျွမ်းကျင်မှုဆိုင်ရာ ဘုတ်အဖွဲ့များမှ သတ်မှတ်ထားရှိသော ဆေးကုသခွင့်အရည်အချင်းစစ်ဆေးမှုများကို သတ်မှတ်ထားသော ကာလအပိုင်းအခြားတစ်ခုတွင် အောင်မြင်ပြည့်မီမှုသာလျှင် အလုပ်အကိုင်အခွင့်အလမ်း ပိုမိုရရှိနိုင်ပါကြောင်း၊ ထို့အတွက်ကြောင့် အဆိုပါနိုင်ငံများမှ ဆေးပညာရှင်များအနေဖြင့် စဉ်ဆက်မပြတ် ဆေးပညာသင်ကြားလေ့လာမှုများကို အမြဲတမ်းပြုလုပ်နေရကာ အရည်အသွေး မြင့်လာကြပါကြောင်း၊
- မိမိတို့နိုင်ငံတွင်လည်း ဆေးပညာရှင်ဆရာဝန်များ လုပ်ငန်းခွင်မပြတ် စဉ်ဆက်မပြတ် ဆေးပညာသင်ကြားလေ့လာနိုင်ရန်အတွက် ဝန်ကြီးဌာနနှင့် မြန်မာနိုင်ငံဆရာဝန်အသင်းတို့ ပူးပေါင်း၍ World Medical Association နှင့် World Continuing Education Alliance မှ ဦးစီးပြုလုပ်သည့် online course များသို့ တက်ရောက်နိုင်ရေးအတွက်လည်း စတင်ဆောင်ရွက်လျက်ရှိပါကြောင်း၊

- ဝန်ကြီးဌာန၌ တာဝန်ထမ်းဆောင်လျက်ရှိသော ကျန်းမာရေးဝန်ထမ်းများ နိုင်ငံတကာ အတွေ့အကြုံရရှိစေရန်၊ အရည်အသွေးပိုမိုတိုးတက်စေရန်နှင့် နိုင်ငံတကာတွင် ကျန်းမာရေးကဏ္ဍ ဖွံ့ဖြိုးတိုးတက်မှုများကိုလေ့လာကာ မြန်မာနိုင်ငံနှင့်ကိုက်ညီစွာ ပြန်လည်အသုံးပြုနိုင်စေရန်အတွက် (၂၀၁၆) ခုနှစ်၊ ဧပြီလမှ (၂၀၁၉) ခုနှစ်၊ ဇွန်လအထိ ပြည်ပနိုင်ငံများသို့ လေ့လာရေးခရီး၊ ညီလာခံ၊ အစည်းအဝေးနှင့် အလုပ်ရုံဆွေးနွေးပွဲများသို့ (၅,၀၉၇) ဦး၊ (၆) လအောက် သင်တန်း (၁,၁၉၅) ဦး၊ (၆) လအထက် သင်တန်း (၂၇၇) ဦး၊ မဟာဘွဲ့သင်တန်း (၇၆) ဦးနှင့် ပါရဂူဘွဲ့ သင်တန်း (၄၈) ဦးဖြင့် စုစုပေါင်း (၆,၆၉၃) ဦးအား ထိုင်း၊ ဂျပန်၊ ကိုရီးယား၊ တရုတ်၊ စင်ကာပူ၊ အမေရိကန်၊ ဩစတြေးလျနှင့် အိန္ဒိယနိုင်ငံ စသည်ဖြင့် စုစုပေါင်း နိုင်ငံ (၂၈)နိုင်ငံတို့သို့ စေလွှတ် ခဲ့ပါကြောင်း၊
- ဆေးတက္ကသိုလ်များအနေဖြင့်လည်း နိုင်ငံတကာ တက္ကသိုလ်များ၊ အဖွဲ့အစည်းများနှင့် နားလည်မှုစာချွန်လွှာများရေးထိုး၍ တက္ကသိုလ်များ၏ ဘက်စုံအဆင့်မြင့်မားတိုးတက်ရေး၊ ဆရာ၊ ဆရာမများ၏ အရည်အသွေး ပိုမိုမြင့်မားရေးကိစ္စရပ်များနှင့် သုတေသနလုပ်ငန်းကို ပူးပေါင်းဆောင်ရွက်လျက်ရှိပါကြောင်း၊ United Kingdom ရှိ တော်ဝင်ကောလိပ်များနှင့် ချိတ်ဆက်ပြီး MRCP, MRCPC, MRCOG, MRCS စာမေးပွဲများကို မြန်မာနိုင်ငံတွင် ပူးပေါင်းစစ်ဆေးခဲ့ရာ မြန်မာနိုင်ငံမှ ဆရာဝန်များသည် အောင်ချက်အလွန်ကောင်းမွန်သည်ကို တွေ့ရှိရပြီး မြန်မာနိုင်ငံမှ ဆရာဝန်များ၏ အရည်အသွေး ကောင်းမွန်မြင့်မားမှုကို တွေ့ရှိနိုင်ပါကြောင်း၊
- ထိုသို့ နားလည်မှုစာချွန်လွှာများဖြင့် ပူးပေါင်းဆောင်ရွက်နေမှုများအနေဖြင့် ဆေးတက္ကသိုလ် (၁) တွင် (၁၀)ခု၊ ဆေးတက္ကသိုလ် (၂) တွင် (၁၃) ခု၊ ဆေးတက္ကသိုလ် (မကွေး) တွင် (၄) ခု၊ ဆေးတက္ကသိုလ် (မန္တလေး) တွင် (၁၁) ခုနှင့် ဆေးတက္ကသိုလ် (တောင်ကြီး) တွင် (၁) ခု အသီးသီး ရှိကြပြီး ကျန်းမာရေးလူ့စွမ်းအားအရင်းအမြစ်ဦးစီးဌာနအနေဖြင့် ပြည်ပတက္ကသိုလ် (၁၅) ခုဖြင့် ချိတ်ဆက်ပူးပေါင်း ဆောင်ရွက်လျက်ရှိပါကြောင်း၊
- ဝန်ကြီးဌာနမှ ဆရာဝန်ကြီးများ၊ နိုင်ငံတကာတက္ကသိုလ်ကြီးများနှင့် ဆေးရုံကြီးများမှ ဆရာဝန်ကြီးများ ပူးပေါင်း၍ နှလုံး၊ မျက်စိ၊ အစာအိမ်နှင့်အူလမ်းကြောင်း၊ အရိုး၊ နှုတ်ခမ်းကွဲ အာခေါင်ကွဲ၊ ဦးနှောက်နှင့်အာရုံကြော၊ နား၊ နှာခေါင်း၊ လည်ခေါင်း၊ ဦးခေါင်းနှင့်လည်ပင်း၊ မီးယပ်ရောဂါ၊ အသည်းအစားထိုး၊ ကျောက်ကပ်အစားထိုး၊ အဆုတ်နှင့် ရင်ခေါင်း စသည့်ခွဲစိတ်ကုသမှုများ၊ အထူးကြပ်မတ်ကုသမှု၊ မေ့ဆေးနှင့် ကင်ဆာရောဂါ ကုသမှုဆိုင်ရာစသည့် ဆေးပညာဘာသာရပ် (၁၇) ခု တွင် (၂၀၇) ကြိမ်နှင့်အထက် ပူးပေါင်းဆောင်ရွက်ခဲ့ပြီး ဆက်လက်၍လည်း ပိုမိုပူးပေါင်း ချိတ်ဆက် ဆောင်ရွက်သွားမည်ဖြစ်ပါကြောင်း၊
- ဆေးတက္ကသိုလ် (၁)၊ ရန်ကုန်တွင် နိုင်ငံတကာအဆင့်မီ အမျိုးသားအဆင့် ဆေးပညာလက်တွေ့ သင်တန်းတူ လေ့ကျင့်သင်ကြားမှုနှင့် သုတေသနဌာနကြီး (National Skill Training, Simulation & Research Center) (၈) ထပ်ဆောင်ကိုလည်း တည်ဆောက်လျက်ရှိပြီး မကြာမီ ပြီးစီးတော့မည်ဖြစ်ပါကြောင်း၊

- အဆိုပါ ဌာနကြီးတွင် ဆေးပညာ ဘွဲ့ကြို၊ ဘွဲ့လွန်နှင့် ပါရဂူဘွဲ့ သင်တန်းသားများကို နိုင်ငံတကာ အဆင့်မီ လေ့ကျင့်သင်ကြားပေးသွားနိုင်မည် ဖြစ်ပါကြောင်း၊
- ဝန်ကြီးဌာနရှိ တက္ကသိုလ်များကိုလည်း ခေတ်မီသင်ကြားသင်ယူမှု အထောက်အကူပြု ပစ္စည်းများ၊ ခေတ်မီ ဓါတ်ခွဲခန်းသုံးပစ္စည်းများ ဖြည့်ဆည်းပေးလျက်ရှိပြီး စာကြည့်တိုက်များ ပိုမိုအဆင့်မြင့်မားရေး၊ ဆေးပညာသင်ကြားရေးဌာန (Medical Education Unit) များ စွမ်းဆောင်ရည်မြင့်မားရေး ကိစ္စရပ်များကိုလည်း ဆောင်ရွက်လျက်ရှိပါကြောင်း၊
- ကျန်းမာရေးစောင့်ရှောက်မှုပေးသူများ၏ စွမ်းဆောင်ရည်နှင့် အရည်အသွေးများ ပိုမိုမြင့်မားလာခြင်းဖြင့် ပြည်သူများအား ပိုမိုကောင်းမွန်အရည်အသွေးပြည့်ဝသည့် ကျန်းမာရေးစောင့်ရှောက်မှုများ ပေးအပ်နိုင်ကာ ဝန်ကြီးဌာန၏ ပုံရိပ်လည်း ပိုမိုကောင်းမွန် မည်ဖြစ်ပါကြောင်း၊ (၂၀၂၀) ခုနှစ် ပညာသင်နှစ်မှစတင်၍ ဆေးတက္ကသိုလ်များတွင် နိုင်ငံတကာအဆင့်မီ မျှော်မှန်းရလဒ် အခြေခံသော စုစည်းချိတ်ဆက်သင်ကြားခြင်း သင်ရိုးညွှန်းတမ်း (outcome-based integrated curriculum) ကို အသုံးပြု၍ သင်ကြားလေ့ကျင့်တော့မည် ဖြစ်ပါကြောင်း၊
- ဝန်ကြီးဌာနမှ အသုံးပြုသုတေသနများ ဆောင်ရွက်နိုင်ရန်အတွက် (၂၀၁၇-၂၀၁၈) ခု၊ ဘဏ္ဍာနှစ်တွင် ကျပ်ငွေသန်း (၁၀၀၀)၊ (၂၀၁၈) ခု (၆)လ ဘဏ္ဍာနှစ်တွင် ကျပ်ငွေ သန်း (၅၀၀)နှင့် (၂၀၁၈-၂၀၁၉)ခု၊ ဘဏ္ဍာနှစ်တွင် ကျပ်ငွေ သန်း (၁၅၀၀) ဖြင့် သိသာထင်ရှားစွာ တိုးမြှင့်ချထားခွင့်ပြုပေးလျက်ရှိပြီး (၂၀၁၉-၂၀၂၀) ခု၊ ဘဏ္ဍာနှစ်တွင်လည်း ကျပ်ငွေ သန်း (၃၀၀၀) ခွင့်ပြုချထားပေးရန် လျာထားပါကြောင်း၊ အဆိုပါ ဘဏ္ဍာငွေများကို အသုံးပြု၍ ကုထုံးဆိုင်ရာ သုတေသန (clinical studies/ research projects)များ၊ အသုံးပြုသုတေသနများကို ဆောင်ရွက်သွားကြစေလိုပါကြောင်း၊
- သုတေသနလုပ်ငန်းများ ဆောင်ရွက်ခြင်းဖြင့် ပညာရပ်ပိုင်းဆိုင်ရာနှင့် ဝန်ကြီးဌာန၏ လုပ်ငန်းဆောင်တာများ ပိုမိုတိုးတက်ကောင်းမွန်စေမည်ဖြစ်ပြီး သုတေသနဆောင်ရွက်သူ တစ်ဦးချင်းစီတွင်လည်း ပညာရပ်ပိုင်းဆိုင်ရာ တိုးတက်မှုသာမက ဆက်စပ်စဉ်းစား တွေးခေါ်နိုင်မှု၊ ဆန်းစစ်သုံးသပ်ဆုံးဖြတ်နိုင်မှု စွမ်းရည်များ ပါရှိနိုင်မည်ဖြစ်ပါကြောင်း၊
- ဆေးပညာရှင်ဆရာဝန်များအနေဖြင့် ဆေးပညာကျင့်ဝတ် (Medical Ethics) များကို သေချာစွာ အမြဲတမ်းထိန်းသိမ်းထားကာ လုပ်ငန်းများကို ဆောင်ရွက်ရာတွင်လည်းကောင်း၊ လူနာများကို ဆေးကုသမှုပေးရာတွင်လည်းကောင်း မြဲမြံစွာလိုက်နာကျင့်သုံးပြီး စေတနာအရင်းခံဖြင့် ဆောင်ရွက်ကြရမည်ဖြစ်ပါကြောင်း၊
- ဆေးပညာကျင့်ဝတ်များ လိုက်နာဆောင်ရွက်သည့် ဆေးပညာရှင်များကို မိတ်ဆွေအသိုင်းအဝိုင်း၊ ပြည်သူများနှင့် လူနာများက လေးစားပြီး အားကိုးအားထား ပြုကြမည်ဖြစ်ပါကြောင်း၊

- ဝန်ကြီးဌာန၏ မူဝါဒ၊ လမ်းကြောင်းများကို အကျဉ်းချုပ်သိရှိနိုင်ရန်အတွက် မိမိပြည်ထောင်စု ဝန်ကြီးအဖြစ် စတင်တာဝန်ယူခဲ့စဉ်က ပြောကြားခဲ့သည့် မိန့်ခွန်းနှင့် ဝန်ကြီးဌာန၏ သတင်းလွှာ များကိုလည်း အရာထမ်းလောင်းဆရာဝန်များထံ ပေးပို့သွားမည်ဖြစ်ပါကြောင်း၊
- မိမိအနေဖြင့် ဝန်ကြီးဌာနတွင် (၁၇) နှစ်တာကာလ တာဝန်ထမ်းဆောင်ခဲ့သည့် အတွေ့အကြုံနှင့် ကမ္ဘာ့ကျန်းမာရေးအဖွဲ့တွင် (၁၆) နှစ်တာကာလ တာဝန်ထမ်းဆောင်ခဲ့သည့် အတွေ့အကြုံများ ကိုအခြေခံ၍ လုပ်ငန်းဆောင်ရွက်ရာတွင် အရေးကြီးသည့်အချက်များကို ပြောကြားလို ပါကြောင်း၊
- လုပ်ငန်းများ ဆောင်ရွက်ရာတွင် တစ်ဦးနှင့်တစ်ဦး အပြန်အလှန် လေးစားမှု (Mutual Respect)၊ အပြန်အလှန် နားလည်မှု (Mutual Understanding)၊ ညှိနှိုင်းဆောင်ရွက်တတ်မှု (Spirit of compromise)၊ အသင်းအဖွဲ့စိတ်ဓာတ် (Team Spirit) များ၊ ကူညီပံ့ပိုးဆောင်ရွက်တတ်မှု (Willingness to help) ကို အရင်းပြုကာ သမားရိုးကျမှ ဖောက်ထွက်သည့် ဆန်းသစ်သော အတွေးအမြင် (innovative thinking, out-of-the-box thinking) များ၊ အပြုသဘော ဆောင်သည့် အတွေးအမြင် (Positive perspective) များဖြင့် ဆောင်ရွက်ကြစေလိုပါ ကြောင်း၊
- ကုသရေးလုပ်ငန်းများ ဆောင်ရွက်ရာတွင် ဆေးပညာကျင့်ဝတ်၊ Hippocratic Oath ကို လိုက်နာ ကြပါရန်နှင့် စေတနာအရင်းခံပြီး ဆောင်ရွက်ကြပါရန် တိုက်တွန်းလိုပါကြောင်း၊
- တာဝန်ကျရာ ဆေးရုံ၊ လူနာဆောင်များတွင် သက်ဆိုင်ရာ ဆေးပညာရပ်ပိုင်းဆိုင်ရာများကို အမြဲတမ်းလေ့လာစေလိုပါကြောင်း၊ သက်ဆိုင်ရာ လူနာဆောင်မှ အထူးကုဆရာဝန်ကြီးများ၏ လမ်းညွှန်မှုများကို လေးစားလိုက်နာ ဆောင်ရွက်သွားကြစေလိုပါကြောင်း၊
- ဝန်ထမ်းဆရာဝန်များအနေဖြင့် နိုင်ငံတကာနှင့် ရင်ဘောင်တန်းနိုင်ရေးနှင့် နိုင်ငံတကာတွင် ပညာသင်ကြားမှု အခွင့်အလမ်းကောင်းများ ရရှိစေရေးတို့အတွက် အင်္ဂလိပ်ဘာသာကျွမ်းကျင်မှု အားကောင်းစေရေးကိုလည်း လေ့လာဆောင်ရွက်သွားကြစေလိုပါကြောင်း၊ အင်္ဂလိပ်ဘာသာ ကျွမ်းကျင်မှုနှင့် အထွေထွေဗဟုသုတများ ကြွယ်ဝစေရန် TED Talks အစီအစဉ် application များကို မိုဘိုင်းဖုန်းများ၊ Mobile Tablet များတွင် ထည့်သွင်း၍လည်း ကြည့်ရှုလေ့လာကြစေ လိုပါကြောင်း၊
- ဇူလိုင်လ (၂၁) ရက်နေ့တွင် ဆေးတက္ကသိုလ် (၁)၊ ရန်ကုန်၌ TEDx UM1 Yangon ကို ကျင်းပ ပြုလုပ်ခဲ့ပြီး ဆေးပညာနှင့် နယ်ပယ်အသီးသီးမှ ပညာရှင်များ၊ ဆေးတက္ကသိုလ် (၁) ရန်ကုန်မှ အလုပ်သင်ဆရာဝန်နှင့် ကျောင်းသား/ကျောင်းသူများက ဟောပြောမှုများ ပြုလုပ်ခဲ့ပါ ကြောင်း၊ အလားတူ TEDx ဟောပြောမှုများကို ဝန်ကြီးဌာနရှိ ဆေးနှင့် ဆေးနှီးနွယ်တက္ကသိုလ် (၁၆) ခု၊ သူနာပြု-သားဖွားကျောင်း (၅၀)တို့တွင် လုပ်ဆောင်သွားကြရန်လည်း တိုက်တွန်းထား ပါကြောင်း၊

- ကျန်းမာရေး၊ ဆေးပညာလောက မိသားစုအတွင်းသို့ ဝင်ရောက်ခဲ့ပြီး ဝန်ကြီးဌာနတွင် တာဝန်ထမ်းဆောင်မည့် အရာထမ်းလောင်း ဆရာဝန်များအား မိမိတို့မှ နွေးထွေးစွာဖြင့် ကြိုဆိုပါကြောင်း၊
- ဝန်ကြီးဌာန၏ ပြည်သူများအတွက် ကျန်းမာရေးစောင့်ရှောက်မှုလုပ်ငန်း တာဝန်များကို မကြာမီထမ်းဆောင်ကြမည့် အရာထမ်းလောင်းဆရာဝန်များအနေဖြင့် ဝန်ကြီးဌာန၏ လုပ်ငန်းများ ပိုမိုတိုးတက်ကောင်းမွန်စေရေး ဝိုင်းဝန်းဆောင်ရွက်ကြပါရန် တိုက်တွန်းလိုပြီး ဝန်ကြီးဌာန၏ ပုံရိပ်ကိုမြှင့်တင်ပေးနိုင်မည့် ကျင့်ဝတ်နှင့် ပညာရည်မြင့်မားသည့် အနာဂတ်ခေါင်းဆောင် ဆေးပညာရှင်ကြီးများ ဖြစ်ကြပါစေရန် ဆုမွန်ကောင်း တောင်းအပ်ပါကြောင်း ပြောကြားခဲ့ပါသည်။